

မန္တလေးမြို့တော်စည်ပင်သာယာရေးကော်မတီ
ပတ်ဝန်းကျင်ထိန်းသိမ်းရေးနှင့် သန့်ရှင်းရေးဆိုင်ရာ
နည်းဥပဒေ

မာတိကာ

စဉ်	အကြောင်းအရာ	စာမျက်နှာ	
		မှ	ထိ
၁	အခန်း(၁) အမည်နှင့် အဓိပ္ပာယ်ဖော်ပြချက်	၁	၃
၂	အခန်း(၂) ပတ်ဝန်းကျင်ထိန်းသိမ်းရေး	၃	၆
၃	အခန်း(၃) အမှိုက်နှင့်စက်ဆုပ်ဖွယ်အရာများ သန့်ရှင်းရေး	၆	၈
၄	အခန်း(၄) ရေမြောင်းနှင့် လမ်းများသန့်ရှင်းရေး	၉	၁၀
၅	အခန်း(၅) သန့်ရှင်းရေးအခွန်အခများ ကောက်ခံခြင်း	၁၀	၁၁
၆	အခန်း(၆) သုသာန်များတွင် သင်္ဂြိုဟ်ခြင်း	၁၂	၁၃
၇	အခန်း(၇) တားမြစ်ချက်များနှင့် အရေးယူခြင်း	၁၄	-
၈	အခန်း(၈) အထွေထွေ	၁၅	-

မန္တလေးတိုင်းဒေသကြီးအစိုးရအဖွဲ့

မန္တလေးမြို့တော်စည်ပင်သာယာရေးကော်မတီ

ပတ်ဝန်းကျင်ထိန်းသိမ်းရေးနှင့် သန့်ရှင်းရေးဆိုင်ရာ နည်းဥပဒေများ

အမိန့်ကြော်ငြာစာအမှတ် ၁၂/၂၀၁၅

၁၃၇၇ ခုနှစ်၊ ကဆုန်လပြည့်ကျော် ၁၂ ရက်

(၂၀၁၅ ခုနှစ်၊ မေလ ၁၄ ရက်)

မန္တလေးတိုင်းဒေသကြီးအစိုးရအဖွဲ့သည် ၂၀၁၄ ခုနှစ်၊ မန္တလေးမြို့တော် စည်ပင်သာယာရေး ဥပဒေပုဒ်မ ၁၃၅၊ ပုဒ်မခွဲ(က) အရ အပ်နှင်းထားသော လုပ်ပိုင်ခွင့်ကိုကျင့်သုံး၍ အောက်ပါ နည်းဥပဒေများကို ထုတ်ပြန်လိုက်သည်။

အခန်း(၁)

အမည်နှင့်အဓိပ္ပာယ်ဖော်ပြချက်

၁။ ဤနည်းဥပဒေများကို မန္တလေးမြို့တော်စည်ပင်သာယာရေးကော်မတီ ပတ်ဝန်းကျင် ထိန်းသိမ်းရေးနှင့် သန့်ရှင်းရေးဆိုင်ရာ နည်းဥပဒေများ ဟု ခေါ်တွင်စေရမည်။

၂။ ဤနည်းဥပဒေများတွင်ပါရှိသော စကားရပ်များသည် ၂၀၁၄ ခုနှစ်၊ မန္တလေးမြို့တော် စည်ပင်သာယာရေးဥပဒေတွင်ပါရှိသည့်အတိုင်း အဓိပ္ပာယ်သက်ရောက်စေရမည်။ ထို့ပြင် အောက်ပါ စကားရပ်များသည် ဖော်ပြပါအတိုင်း အဓိပ္ပာယ် သက်ရောက်စေရမည် -

(က) ပတ်ဝန်းကျင်ထိန်းသိမ်းရေး ဆိုသည်မှာ မြို့တော်နယ်နိမိတ်၏ မြေထု၊ ရေထု၊ လေထု အရပ်ဒေသအားလုံးအပြင် ကော်မတီပိုင် ရေကန်ကြီးများ၏ ရေဝေ၊ ရေလဲ နယ်နိမိတ် များရှိ သဘာဝပတ်ဝန်းကျင်ညစ်ညမ်းမှုနှင့် ပတ်ဝန်းကျင်အား အနံ့ဖြင့်သော်လည်းကောင်း၊ အသံဖြင့်သော်လည်းကောင်း၊ တုန်ခါမှုဖြင့်သော်လည်းကောင်း ထိခိုက်မှု မဖြစ်ပေါ်စေရန် ထိန်းသိမ်းစီမံခြင်းကို ဆိုသည်။

(ခ) ဂေဟစနစ် ဆိုသည်မှာ သက်ရှိသက်မဲ့တို့၏ သဘာဝဖြစ်ပျက် ပြုပြင်ပြောင်းလဲမှုများ အရ အချင်းချင်းအပြန်အလှန် မှီတွယ် ဖြစ်တည်နေသော ဖြစ်စဉ်ကိုဆိုသည်။

(ဂ) မီးဖိုချောင်ထွက်အမှိုက် ဆိုသည်မှာ နေအိမ်များ၊ အိမ်ခန်းများနှင့် မီးဖိုချောင်များမှ အသုံးမလို၍ စွန့်ပစ်သောပစ္စည်းကို ဆိုသည်။

- (ဃ) **ခြံထွက်အမှိုက်** ဆိုသည်မှာ ခြံအတွင်း ခုတ်ထွင်ရှင်းလင်းရာမှ ထွက်ရှိလာသော သစ်ပင်၊ သစ်ကိုင်း၊ သစ်ခက်များ၊ ချုံနွယ်များနှင့် အသုံးမလို၍ စွန့်ပစ်သော အဆောက်အအုံ အစိတ်အပိုင်းများ၊ ပရိဘောဂပစ္စည်း အဟောင်းအပျက်များကို ဆိုသည်။
- (င) **စက်ရုံ၊ အလုပ်ရုံထွက်အမှိုက်** ဆိုသည်မှာ စက်ရုံနှင့် အလုပ်ရုံများမှ အသုံးမလို၍ စွန့်ပစ်သောပစ္စည်းများကို ဆိုသည်။
- (စ) **တည်ဆောက်ရေးလုပ်ငန်းထွက်အမှိုက်** ဆိုသည်မှာ တည်ဆောက်ရေးလုပ်ငန်းမှ အသုံးမလို၍ စွန့်ပစ်သောပစ္စည်းများကို ဆိုသည်။
- (ဆ) **စီးပွားရေးလုပ်ငန်းထွက်အမှိုက်** ဆိုသည်မှာ စီးပွားရေးလုပ်ငန်းမှ အသုံးမလို၍ စွန့်ပစ်သောပစ္စည်းများကိုဆိုသည်။
- (ဇ) **သာမန်အမှိုက်** ဆိုသည်မှာ ခြံထွက်အမှိုက်၊ စက်ရုံ၊ အလုပ်ရုံထွက်အမှိုက်၊ တည်ဆောက်ရေးလုပ်ငန်းထွက်အမှိုက်၊ စီးပွားရေးလုပ်ငန်းထွက် အမှိုက်တို့မှအပ မီးဖိုချောင်ထွက်အမှိုက်နှင့် အခြားအမှိုက်များကို ဆိုသည်။
- (ဈ) **အီလက်ထရောနစ်အမှိုက်** ဆိုသည်မှာ အသုံးမလို၍စွန့်ပစ်သော အီလက်ထရောနစ် ပစ္စည်းများဖြစ်သည့် ရေဒီယို၊ တီဗွီ၊ ဗီဒီယိုပြစက်၊ တယ်လီဖုန်း၊ လက်ကိုင်ဖုန်း၊ ကွန်ပျူတာစသည့် အီလက်ထရောနစ်ပစ္စည်းများကို ဆိုသည်။
- (ည) **ရေမြောင်း** ဆိုရာတွင် မြေအောက်ရေမြောင်း၊ ဥမင်လှိုက်ခေါင်း၊ တူးမြောင်း၊ ရေစီးကြောင်း၊ ရေစီးရေလာမြောင်း၊ ရေပုပ်ကန်၊ အနည်ထုတ်ရေပိုက်၊ လေပိုက်ကြီးကိုဆိုသည်။ (ယင်းစကားရပ်တွင် အညစ်အကြေးများ သုတ်သင်ရှင်းလင်းရန် စီမံ ပြုလုပ်ထားသည့်ပစ္စည်းကိရိယာတို့လည်းပါသည်။)
- (ဋ) **စက်ဆုပ်ဖွယ်အရာ** ဆိုသည်မှာ တိရစ္ဆာန်အသေကောင်၊ တိရစ္ဆာန်ချေး၊ ပုပ်စပ် နံ့စော်သည့်အရာဝတ္ထု၊ မနှစ်မြို့ဖွယ်ရာသွေး၊ အရည် သို့မဟုတ် အညစ်အကြေးကို ဆိုသည်။
- (ဌ) **ဆေးရုံစွန့်ပစ်ပစ္စည်း** ဆိုသည်မှာ မြို့တော်နယ်နိမိတ်အတွင်းရှိ နိုင်ငံပိုင်၊ ပုဂ္ဂလိကပိုင်၊ အသင်းအဖွဲ့ပိုင် ဆေးရုံများ၊ ဆေးကုသခန်းများနှင့် ဆေးပေးခန်းများမှ အသုံးမလို၍ စွန့်ပစ်သော ပစ္စည်းများ၊ သွေးနှင့်သွေးစွန်းပစ္စည်းများ၊ လူခန္ဓာကိုယ်အင်္ဂါနှင့် အစိတ်အပိုင်းများ၊ ဆေးရုံသုံး အန္တရာယ်ရှိ ဓာတုပစ္စည်းများကို ဆိုသည်။

- (၃) **အလောင်း** ဆိုသည်မှာ လူသေအလောင်းကိုဆိုသည်။ ယင်းစကားရပ်တွင် လူသေအလောင်း၏ အစိတ်အပိုင်းလည်း ပါဝင်သည်။
- (၂) **သင်္ဂြိုဟ်ခြင်း** ဆိုသည်မှာ အလောင်းကို မြေမြှုပ်ခြင်း၊ ဂူသွင်းခြင်း သို့မဟုတ် မီးရှို့ခြင်းကိုဆိုသည်။
- (၃) **သုသာန်** ဆိုသည်မှာ အလောင်းကို သင်္ဂြိုဟ်ရန် ကော်မတီက သတ်မှတ်ထားသော နေရာကိုဆိုသည်။
- (၄) **မီးသင်္ဂြိုဟ်စက်** ဆိုသည်မှာ အလောင်းကို လောင်စာတစ်မျိုးမျိုး အသုံးပြု၍ မီးသင်္ဂြိုဟ်သော စက်ကိရိယာကိုဆိုသည်။ (ယင်းစကားရပ်တွင် မီးသင်္ဂြိုဟ်စက် တည်ရှိရာ အဆောက်အအုံလည်း ပါဝင်သည်။)
- (၅) **ဂူ** ဆိုသည်မှာ အလောင်းကို ထည့်သွင်းမြှုပ်နှံထားသော ကျောက်ဂူ သို့မဟုတ် အုတ်ဂူကိုဆိုသည်။ ယင်းစကားရပ်တွင် ဂူ တည်ရှိရာ မြေနှင့် အကာအရံအပြင် ဂူနှင့် သက်ဆိုင်သည့် အမှတ်အသားများ နှင့် အရာဝတ္ထုများလည်း ပါဝင်သည်။
- (၆) **အသုဘရှုအဆောင်** ဆိုသည်မှာ အသုဘပို့ရန်လာသည့် ပရိသတ်များ နားနေရန် အတွက် သုသာန်အတွင်း ဆောက်လုပ်ထားသော အဆောက်အအုံကို ဆိုသည်။
- (၇) **ဌာန** ဆိုသည်မှာ ဤနည်းဥပဒေများပါ ကိစ္စရပ်များကို ဆောင်ရွက်နိုင်ရန် ကော်မတီက သတ်မှတ်တာဝန်ပေးအပ်သည့် သက်ဆိုင်ရာ ဌာနကိုဆိုသည်။

အခန်း(၂)

ပတ်ဝန်းကျင်ထိန်းသိမ်းရေး

၃။ ကော်မတီသည် ပတ်ဝန်းကျင်ညစ်ညမ်းမှုဖြစ်စေသော ဓာတုပစ္စည်းများ၊ အဆိပ်အတောက် ဖြစ်စေသော ပစ္စည်းများ၊ ဓာတ်ရောင်ခြည်သင့်စေသော ပစ္စည်းများကို အန္တရာယ်ကင်းရှင်းစေရန် ပြုလုပ်စေပြီး စွန့်ပစ်ရမည့်နေရာနှင့် စွန့်ပစ်ရမည့်နည်းလမ်းများကို သက်ဆိုင်ရာပုဂ္ဂိုလ်၊ အစိုးရဌာန၊ အဖွဲ့အစည်းများနှင့် ညှိနှိုင်း၍ သတ်မှတ်ပေးရမည်။

၄။ ကော်မတီသည် စက်ရုံ၊ အလုပ်ရုံတစ်ခုခုမှ လေထုအတွင်းသို့ စွန့်ထုတ်သော မီးခိုး၊ အနံ့ သို့မဟုတ် အခြားပစ္စည်းတစ်ခုခုကြောင့် ပတ်ဝန်းကျင် လေထုညစ်ညမ်းမှုမဖြစ်စေရေးအတွက် လည်းကောင်း၊ ပတ်ဝန်းကျင်မခံသာအောင် ကျယ်လောင်သောအသံ မထွက်ပေါ်စေရေးအတွက်

လည်းကောင်း ယင်းစက်ရုံ အလုပ်ရုံမှ တာဝန်ရှိသူများက လိုအပ်သောအစီအမံများ ပြုလုပ်ထားရန် သက်ဆိုင်ရာ အစိုးရဌာန၊ အဖွဲ့အစည်းများနှင့် ညှိနှိုင်းဆောင်ရွက်နိုင်သည်။

၅။ ကော်မတီသည် ဘေးဖြစ်စေတတ်သော အရည်၊ စက်ဆုပ်ဖွယ်အရာများနှင့် ဆေးရုံစွန့်ပစ် ပစ္စည်းများကို အများနှင့်သက်ဆိုင်သောနေရာများသို့ စီးဆင်းစေပြီး၊ စုပုံထားရှိခြင်း၊ ဖြန့်ကြဲခြင်း၊ သွန်ခြင်း သို့မဟုတ် စွန့်ပစ်ခြင်းမပြုရန် သက်ဆိုင်ရာစီးပွားရေးလုပ်ငန်း၊ စက်ရုံ၊ အလုပ်ရုံနှင့် ဆေးရုံများမှ တာဝန်ရှိသူများအား ညွှန်ကြားနိုင်သည်။

၆။ ကော်မတီသည် စီးပွားရေးလုပ်ငန်းနှင့် စက်ရုံ၊ အလုပ်ရုံများတွင် သိုလှောင်ထားသော ပစ္စည်းများကြောင့် ပတ်ဝန်းကျင်ကို ညစ်ညမ်းမှုတစ်စုံတစ်ရာဖြစ်ပေါ်စေနိုင်ပါက ပိုင်ရှင် သို့မဟုတ် အသုံးပြုသူအား၎င်းပစ္စည်းများကို သိုလှောင်ထားသောနေရာမှ သင့်လျော်သည့်အခြားနေရာသို့ အမြန်ရွှေ့ပြောင်းစေရန် ညွှန်ကြားနိုင်သည်။

၇။ ကော်မတီသည် မြို့တော်နယ်နိမိတ်အတွင်း ယာဉ်တစ်မျိုးမျိုးမှ မီးခိုးအလွန်အကျွံ ထွက်ခြင်း နှင့် ပတ်ဝန်းကျင်နေပြည်သူများ အများမခံသာအောင် ကျယ်လောင်သော အသံထွက်ခြင်းတို့ မဖြစ်စေရေးအတွက် ယာဉ်ပိုင်ရှင် သို့မဟုတ် ယာဉ်ကိုအသုံးပြုသူများက လိုအပ်သော အစီအမံများ ဆောင်ရွက်စေရန် သက်ဆိုင်ရာ အစိုးရဌာန၊ အဖွဲ့အစည်းသို့ အကြောင်းကြားနိုင်သည်။

၈။ ဆေးရုံစွန့်ပစ်ပစ္စည်းများတွင် ပါဝင်သော အန္တရာယ်ဖြစ်စေသည့် ဓာတုပစ္စည်းများ၊ ဆေးရည် များနှင့် လူ၏ခန္ဓာကိုယ်အစိတ်အပိုင်းများကို စွန့်ပစ်လိုသူသည် ကော်မတီက သတ်မှတ်ပေးသည့် နည်းလမ်းများနှင့်အညီ ထုပ်ပိုးခြင်း၊ သယ်ဆောင်ခြင်းနှင့် စွန့်ပစ်ခြင်းပြုရမည်။

၉။ ကော်မတီသည် စီးပွားရေးလုပ်ငန်း၊ စက်ရုံ၊ အလုပ်ရုံများ၏ စွန့်ပစ်ပစ္စည်းများနှင့် ဆေးရုံစွန့်ပစ်ပစ္စည်းများ၏ စက်ဆုပ်ဖွယ်အရာများ စီးဆင်းမှုကြောင့်ဖြစ်စေ၊ မြေအတွင်းသို့ စိမ့်ဝင်မှု ကြောင့်ဖြစ်စေ ပတ်ဝန်းကျင်ရှိ ရေတွင်း၊ ရေကန်၊ အဝီစိတွင်း၊ ရေမြောင်းနှင့် မြစ်ချောင်းများ အတွင်း၌ ပတ်ဝန်းကျင်ညစ်ညမ်းမှု မဖြစ်ပေါ်စေရေးအတွက် လိုအပ်သော အစီအမံများ ပြုလုပ် ထားရန် သက်ဆိုင်ရာ အစိုးရဌာန၊ အဖွဲ့အစည်းများနှင့် ညှိနှိုင်းဆောင်ရွက်နိုင်သည်။

၁၀။ ကော်မတီသည် စီးပွားရေးလုပ်ငန်း သို့မဟုတ် စက်ရုံ၊ အလုပ်ရုံတစ်ခုခုကြောင့် ပတ်ဝန်းကျင်ထိန်းသိမ်းရေးဆိုင်ရာ အခြေအနေများကို ထိခိုက်လျက်ရှိကြောင်း တွေ့ရှိရပါက လိုအပ်သလို အရေးယူဆောင်ရွက်နိုင်ရေးအတွက် အဆိုပါ စီးပွားရေးလုပ်ငန်း သို့မဟုတ် စက်ရုံ၊ အလုပ်ရုံတည်ထောင်ရန် လုပ်ငန်း လိုင်စင်၊ မှတ်ပုံတင် သို့မဟုတ် ခွင့်ပြုချက်ထုတ်ပေးသည့် သက်ဆိုင်ရာအစိုးရဌာန၊ အဖွဲ့အစည်းသို့ ညှိနှိုင်းဆောင်ရွက်နိုင်သည်။

၁၁။ ကော်မတီသည် မြို့တော်နယ်နိမိတ်အတွင်း -

- (က) ပတ်ဝန်းကျင် ထိန်းသိမ်းရေးအတွက် သက်ဆိုင်ရာကဏ္ဍအလိုက် အရည်အချင်း ပြည့်မီသော စီမံခန့်ခွဲရေးနှင့် နည်းပညာဆိုင်ရာ အဖွဲ့အစည်းများဖွဲ့စည်းရေး၊ နည်းပညာဆိုင်ရာ အထောက်အကူပြုနိုင်ရေးနှင့် လူသားအရင်းမြစ် ဖွံ့ဖြိုး တိုးတက်ရေးများ ပါဝင်သည့် အခြေခံလိုအပ်ချက်များကို ဖြည့်ဆည်းနိုင်မည့် လုပ်ငန်း အစီအစဉ်များကို ချမှတ်ဆောင်ရွက်နိုင်သည်။
- (ခ) စက်မှုဇုန်များအလိုက် အညစ်အကြေးသန့်စင်ရေး ဗဟိုစက်ရုံများ သို့မဟုတ် အညစ် အကြေးစွန့်ပစ်ရန် အခြေခံအဆောက်အအုံများ တည်ဆောက်လည်ပတ်နိုင်ရန်အတွက် အစီအစဉ်များ ချမှတ်ဆောင်ရွက်နိုင်သည်။

၁၂။ ကော်မတီသည် မြို့တော်နယ်နိမိတ်အတွင်း -

- (က) ရေဝေ၊ ရေလဲနယ်မြေများ၊ ထူးခြားသည့် ဂေဟစနစ်ရှိသည့် နယ်မြေများ၊ ထိခိုက် ပျက်စီးလွယ်သည့် ဂေဟစနစ်ရှိသည့် နယ်မြေများကို ပတ်ဝန်းကျင် ထိန်းသိမ်းရေး ဆိုင်ရာ ကန့်သတ်နယ်မြေအဖြစ် သတ်မှတ်နိုင်ရန် သက်ဆိုင်ရာဝန်ကြီးဌာနသို့ တင်ပြ နိုင်သည်။
- (ခ) ယဉ်ကျေးမှုအဖြစ်စေ၊ သမိုင်းအစဉ်အလာအဖြစ်စေ တန်ဖိုးမဖြတ်နိုင်သည့် နယ်မြေများကို ပတ်ဝန်းကျင်ထိန်းသိမ်းရေးဆိုင်ရာ ကန့်သတ်နယ်မြေအဖြစ် သတ်မှတ်လိုပါက သက်ဆိုင်ရာဝန်ကြီးဌာနနှင့် ညှိနှိုင်းပြီးသတ်မှတ်နိုင်သည်။
- (ဂ) နယ်မြေတစ်ခုခုတွင် ညစ်ညမ်းမှုတစ်ရပ်ရပ်ကြောင့် ပတ်ဝန်းကျင် ထိခိုက်ပျက်စီးမှု ဖြစ်၍ အများပြည်သူ၏ ကျန်းမာရေးကို ဘေးအန္တရာယ်ပြုနိုင်သည့် အခြေအနေ ပေါ်ပေါက်ပါက အဆိုပါနယ်မြေအား ညစ်ညမ်းမှုထိန်းသိမ်းရေးဆိုင်ရာ ကန့်သတ် နယ်မြေအဖြစ် သတ်မှတ်နိုင်သည်။
- (ဃ) ကန့်သတ်နယ်မြေအဖြစ် သတ်မှတ်ပြီးဖြစ်သောဒေသကို အများပြည်သူသိရှိရန် ထုတ်ပြန်ကြေညာရမည်။

၁၃။ ကော်မတီသည် လုပ်ငန်းတစ်ခုခု၏သဘာဝ၊ ပမာဏ သို့မဟုတ် တည်နေရာကြောင့် ပတ်ဝန်းကျင်အရည်အသွေးကို သိသာထင်ရှားစွာ ထိခိုက်မှု ဖြစ်ပွားစေနိုင်သော လုပ်ငန်းများနှင့် စပ်လျဉ်း၍ ပတ်ဝန်းကျင်အရည်အသွေး ထိခိုက်မှုကို ဆန်းစစ်ရန်နှင့် လိုအပ်သည့် ကာကွယ် စောင့်ရှောက်မှုပြုနိုင်ရန် စီမံချက် ချမှတ်ဆောင်ရွက်နိုင်သည်။

၁၄။ ကော်မတီသည် ပတ်ဝန်းကျင် ထိန်းသိမ်းရေးအတွက် ပတ်ဝန်းကျင် အရည်အသွေးနှင့် စံချိန်စံညွှန်းများ သတ်မှတ်ဆောင်ရွက်နိုင်ရန် လိုအပ်သော လေ့ကျင့်ပညာပေးရေးလုပ်ငန်းကို လည်းကောင်း၊ အများပြည်သူအတွင်း ပတ်ဝန်းကျင် ထိန်းသိမ်းရေးဆိုင်ရာ အသိပညာများ ကျယ်ကျယ်ပြန့်ပြန့် နားလည်သဘောပေါက်လက်ခံလာရေးအတွက် စည်းရုံးပညာပေးရေး လုပ်ငန်း ကို လည်းကောင်း စီမံချက်ချမှတ်ဆောင်ရွက်နိုင်သည်။

၁၅။ စီးပွားရေးလုပ်ငန်း သို့မဟုတ် စက်ရုံ၊ အလုပ်ရုံတစ်ခုခုကို တည်ထောင်လိုသူသည် ပတ်ဝန်းကျင်ထိန်းသိမ်းရေးဆိုင်ရာ အစီအမံကို ကော်မတီသို့တင်ပြပြီး ခွင့်ပြုချက်ရရှိမှသာ ယင်းအစီအမံကို အကောင်အထည်ဖော်ဆောင်ရွက်ခွင့် ရှိသည်။

အခန်း(၃)

အမှိုက်နှင့် စက်ဆုပ်ဖွယ်အရာများသန့်ရှင်းရေး

၁၆။ ကော်မတီသည် မြို့တော်နယ်နိမိတ်အတွင်း-

- (က) အမှိုက်နှင့် စက်ဆုပ်ဖွယ်အရာများ သန့်ရှင်းရေး သင့်လျော်သော နည်းလမ်းများကို ချမှတ်ဆောင်ရွက်ရမည်။
- (ခ) သာမန်အမှိုက်များကို ယာယီစွန့်ပစ်ရန် သို့မဟုတ် စုပုံရန် အလို့ငှာ လုံလောက်သော အမှိုက်ပုံးများ စီစဉ်ထားရှိပေးရမည်။
- (ဂ) ခြံထွက်အမှိုက်၊ စက်ရုံအလုပ်ရုံထွက်အမှိုက်၊ တည်ဆောက်ရေး လုပ်ငန်းထွက်အမှိုက်၊ စီးပွားရေးလုပ်ငန်းထွက်အမှိုက်၊ ဆေးရုံစွန့်ပစ်ပစ္စည်းများနှင့် စက်ဆုပ်ဖွယ်အရာ များကို စွန့်ပစ်ရမည့် နေရာနှင့် စွန့်ပစ်ရမည့်နည်းလမ်းများကို သတ်မှတ်ပေးရမည်။
- (ဃ) အီလက်ထရောနစ်စွန့်ပစ်အမှိုက်များကို စွန့်ပစ်ရမည့်နေရာနှင့် စွန့်ပစ်ရမည့် နည်းလမ်းများ သတ်မှတ်ပေးရမည်။ လိုအပ်သော နေရာများတွင် အမှိုက်ကန်များ တည်ဆောက်ပေးရမည်။
- (င) စွန့်ပစ်အမှိုက်၊ စွန့်ပစ်ရေဆိုးများကို စွန့်ပစ်ရာတွင် ခေတ်မီနည်းစနစ်များဖြင့် လျှပ်စစ်ထုတ်လုပ်ခြင်း၊ မီသိန်းဓာတ်ငွေ့ထုတ်လုပ်ခြင်း၊ သန့်စင်စေခြင်းစသည့် လုပ်ငန်းများဆောင်ရွက်ရန် ပြည်တွင်းပြည်ပကုမ္ပဏီများဖြင့် လုပ်ငန်းအစီအစဉ်များ ကို ချမှတ်ဆောင်ရွက်နိုင်သည်။

- (စ) လူနေရပ်ကွက်၊ စုပေါင်းအိမ်ရာစခန်း၊ စုပေါင်းပိုင်အဆောက်အအုံ၊ ကျောင်း၊ ဈေးနှင့် အခြားလိုအပ်သော နေရာများတွင် အမှိုက် စွန့်ပစ်ရန်နေရာများ သတ်မှတ်ပေးရမည်။
- (ဆ) သတ်မှတ်သည့်နေရာတွင် စွန့်ပစ်သည့်အမှိုက်များကို သင့်လျော်သော အမှိုက်သိမ်း စနစ်ဖြင့် သိမ်းဆည်းရန် စီမံဆောင်ရွက်ရမည်။
- (ဇ) အမှိုက်များကို အပြီးသတ်စွန့်ပစ်ရန် အစီအမံများပြုလုပ်ရမည်။

၁၇။ ကော်မတီသည် အမှိုက်ပုံးများ၊ အမှိုက်ကန်များနှင့် အမှိုက်ပုံရန် သတ်မှတ်ထားသည့် နေရာများမှ အမှိုက်များကို ယာဉ်တစ်မျိုးမျိုးဖြင့် သိမ်းယူခြင်း၊ ရွှေ့ပြောင်း သယ်ဆောင်ခြင်းဆိုင်ရာ အစီအစဉ်များ ချမှတ်ရမည်။

၁၈။ ကော်မတီသည် မြို့တော်နယ်နိမိတ်အတွင်းရှိ သတ်မှတ်သည့် နယ်မြေများတွင် သန့်ရှင်းရေး ဝန်ဆောင်ခရယူ၍ အမှိုက်နှင့်စက်ဆုပ်ဖွယ်အရာများကို စနစ်တကျသိမ်းခြင်း၊ ရွှေ့ယူခြင်း၊ စွန့်ပစ်ခြင်းပြုရန် စီမံဆောင်ရွက်နိုင်သည်။

၁၉။ ကော်မတီသည် အထပ်မြင့်အဆောက်အအုံများတွင် အမှိုက်များကို စနစ်တကျ စွန့်ပစ်ရန် အမှိုက်ပြွန်စနစ်ထည့်သွင်းဆောက်လုပ်ခြင်း၊ ပြုပြင်ထိန်းသိမ်းခြင်းနှင့် အမှိုက်ပြွန်စနစ်ဖြင့် စွန့်ပစ်ခြင်း နည်းလမ်းများကို ပြုလုပ်ထားရန် ဆောက်လုပ်သူ၊ ပိုင်ရှင်၊ နေထိုင်သူနှင့် အသုံးပြု သူများကို ညွှန်ကြားနိုင်သည်။

၂၀။ ကော်မတီသည် စုပေါင်းအိမ်ရာစခန်းနှင့် စုပေါင်းပိုင်အဆောက်အအုံများရှိ အိမ်များမှ စွန့်ပစ်သောအမှိုက်များကို သတ်မှတ်ထားသောနေရာသို့၎င်းတို့၏ အစီအစဉ်ဖြင့် စွန့်ပစ်စေပြီး အခွန်အခရယူ၍ ဆက်လက်သယ်ယူစွန့်ပစ်ရန် စီမံဆောင်ရွက်နိုင်သည်။

၂၁။ ကော်မတီသည် မြို့တော်နယ်နိမိတ်အတွင်း -

- (က) ပတ်ဝန်းကျင် ညစ်ညမ်းမှုမဖြစ်စေရေးနှင့် အများပြည်သူ၏ ကျန်းမာရေးကို မထိခိုက် စေရေးတို့အတွက် အမှိုက်များ စွန့်ပစ်နိုင်ရန် သင့်လျော်သောနည်းစနစ်များ အသုံးပြု ၍ စီမံဆောင်ရွက် နိုင်သည်။
- (ခ) သန့်ရှင်းရေးလုပ်ငန်းကို ဆောင်ရွက်ရာတွင် အများပြည်သူတို့ကို အနှောင့်အယှက် မဖြစ်စေရန်နှင့် စိတ်ငြိုငြင်မှုမဖြစ်စေရန် ဂရုပြုဆောင်ရွက်ရမည်။

(ဂ) သဘာဝဘေးအန္တရာယ်ကြောင့် ဖြစ်ပေါ်လာနိုင်သော အမှုိက်နှင့် စက်ဆုပ်ဖွယ် အရာများ စသည်တို့ကို အရေးပေါ်သန့်ရှင်းရေး ပြုလုပ်နိုင်ရန် စီမံထားရှိရမည်။

၂၂။ မြို့တော်နယ်နိမိတ်အတွင်း နေထိုင်သူများသည် -

(က) အမှုိက်နှင့် စက်ဆုပ်ဖွယ်အရာများကို သတ်မှတ်သည့်နေရာတွင် သတ်မှတ်ထားသည့် စနစ်နှင့်အညီ စွန့်ပစ်သည့်အမှုိက်များကို အမှုိက်အမျိုးအစားခွဲခြားပြီး သတ်မှတ် ထားသည့် အိတ်နှင့် စွန့်ပစ်ရမည်။

(ခ) သာမန်အမှုိက်များကို ကော်မတီကစီမံထားရှိသည့် အမှုိက်ပုံး၊ အမှုိက်ကန်နှင့် အမှုိက်ပုံရန်နေရာတွင် စွန့်ပစ်ရမည်။ အမှုိက် စွန့်ပစ်ချိန်အား သတ်မှတ်ထားသည့် အချိန်အတွင်း စွန့်ပစ်ရမည်။

(ဂ) ခြံထွက်အမှုိက်၊ စက်ရုံအလုပ်ရုံထွက်အမှုိက်၊ တည်ဆောက်ရေး လုပ်ငန်းထွက်အမှုိက်၊ စီးပွားရေးလုပ်ငန်းထွက်အမှုိက်၊ ဆေးရုံစွန့်ပစ်ပစ္စည်းနှင့် စက်ဆုပ်ဖွယ်အရာများ စသည်တို့ကို ကော်မတီက သတ်မှတ်ထားသည့် အမှုိက်သိမ်းဆည်းရေးစနစ်ဖြင့်သာ စွန့်ပစ်ရမည်။

၂၃။ အဆောက်အအုံတစ်ခုခုတွင် နေထိုင်သူများသည် မိမိနေထိုင်ရာ အဆောက်အအုံရှိ အများသုံး စင်္ကြံလူသွားလမ်းနှင့် ရေမြောင်းများတွင် အမှုိက်များနှင့် စက်ဆုပ်ဖွယ်အရာများမရှိစေရန် ဆောင်ရွက်ထားရှိရမည်။

၂၄။ ကော်မတီသည် သိမ်းယူရရှိပြီးသော အမှုိက်နှင့် စက်ဆုပ်ဖွယ်အရာများကို ကော်မတီက ချမှတ်ထားသော ပတ်ဝန်းကျင်ထိန်းသိမ်းရေး အစီအစဉ်များနှင့်အညီ သင့်လျော်သလို စီမံခန့်ခွဲ နိုင်သည်။

၂၅။ ကော်မတီသည် မြို့တော်နယ်နိမိတ်အတွင်း အမှုိက်များသိမ်းဆည်းခြင်း၊ သယ်ဆောင်ခြင်း၊ စွန့်ပစ်ခြင်း၊ ဖျက်ဆီးခြင်းနှင့် ပြန်လည်ပြုပြင်ခြင်း လုပ်ငန်းများ အပါအဝင် အခြားသန့်ရှင်းရေး လုပ်ငန်းများကို အဖွဲ့အစည်းသို့မဟုတ် ပုဂ္ဂိုလ်တစ်ဦးဦးအား လေလံစနစ်ဖြင့်ဖြစ်စေ၊ တင်ဒါ စနစ်ဖြင့်ဖြစ်စေ၊ အခြားသင့်လျော်သော နည်းဖြင့်ဖြစ်စေ ကန်ထရိုက်လုပ်ငန်း သို့မဟုတ် ကိုယ်စားလှယ်လုပ်ငန်းအဖြစ် စည်းကမ်းချက်များသတ်မှတ်၍ လုပ်ကိုင်ခွင့်ပြုနိုင်သည်။

အခန်း(၄)

ရေမြောင်းနှင့် လမ်းများသန့်ရှင်းရေး

၂၆။ ကော်မတီသည် မိမိပိုင်ရေမြောင်းများအပြင် မိလ္လာပိုက်နှင့် ရေဆိုးပိုက်လိုင်းများအတွင်းမှ စွန့်ပစ်ရေကို သတ်မှတ်သည့်စံနှုန်းနှင့်အညီ သန့်စင်ပြီးနောက် မြို့တော်နယ်နိမိတ်အတွင်း သို့မဟုတ် ပြင်ပရှိ သတ်မှတ်သည့်နေရာသို့ စွန့်ထုတ်နိုင်သည်။ စက်မှုလုပ်ငန်းများ၊ စားသောက်ကုန်လုပ်ငန်းများ၊ အထည်အလိပ်လုပ်ငန်းများနှင့် ဆေးဆိုးပန်းရိုက်လုပ်ငန်းများ၊ ဟိုတယ်၊ မိုတယ်၊ တည်းခိုခန်း၊ ဆေးရုံ၊ ဆေးခန်းနှင့် ဓာတုပစ္စည်းသုံးလုပ်ငန်းများတို့၏ စွန့်ပစ်ရေများအား ကော်မတီပိုင်ရေမြောင်းအတွင်း စီးဆင်းလိုပါက သတ်မှတ်စံနှုန်းနှင့်အညီ သန့်စင်မှုရှိမရှိ ကော်မတီမှ စစ်ဆေးအတည်ပြုချက်ရယူပြီး ခွင့်ပြုချက်ရရှိမှသာ စွန့်ပစ်နိုင်သည်။ မြို့တော် နယ်နိမိတ်ပြင်ပသို့ စွန့်ထုတ်သည့်အခါ သက်ဆိုင်ရာ အစိုးရဌာန၊ အဖွဲ့အစည်းများနှင့် ကြိုတင်ညှိနှိုင်းရမည်။

၂၇။ ကော်မတီသည်-

- (က) မိမိပိုင်ရေမြောင်းများကို တိုးချဲ့ခြင်း၊ ရေမြောင်းကို ရေစီးရေလာ ကောင်းမွန်စေရန် စီမံခြင်းတို့ကို ဆောင်ရွက်ရမည်။ ထို့ပြင် လူအများ နေထိုင်ရာနေရာနှင့် လမ်းများပေါ်တွင် ရေလျှံမှုများမဖြစ်ပေါ်စေရန် လိုအပ်သောအစီအမံများကို ချမှတ် ဆောင်ရွက်ရမည်။
- (ခ) အသုံးပြုရန်မလိုအပ်သည့် ရေမြောင်းများကို ဖြတ်တောက်ခြင်း၊ ပိတ်ဆို့ခြင်းနှင့် မြေဖို့ခြင်းများပြုနိုင်သည်။

၂၈။ ကော်မတီသည်-

- (က) ပုဂ္ဂိုလ်တစ်ဦးဦးကင်းပိုင်မြေအတွင်းရှိ ရေမြောင်းကို လွှဲပြောင်းစီးဆင်းပေးရန် လျှောက်ထားလာပါက အများပြည်သူအကျိုးနှင့် ရေစီးရေလာကိုထိခိုက်စေခြင်းမရှိနိုင်ကြောင်း သုံးသပ်တွေ့ရှိလျှင် ယင်းရေမြောင်းကို သင့်လျော်သလို လွှဲပြောင်းစီးဆင်းနိုင်စေရန် ဆောင်ရွက်ခွင့်ပြုနိုင်သည်။
- (ခ) နည်းဥပဒေခွဲ (က)အရ ရေစီးရေလာကို လွှဲပြောင်းစီးဆင်းစေခြင်း အတွက် ကုန်ကျစရိတ်ကို လျှောက်ထားသူက ကျခံစေရမည်။

၂၉။ ကော်မတီသည်-

- (က) အဆောက်အအုံတစ်ခုခုမှ မိုးရေ၊ အိမ်သုံးရေတို့ကို ရေမြောင်းများ အတွင်းသို့ စီးဝင်စေရန်အတွက် သီးခြားရေမြောင်း ဖောက်လုပ်ထားရှိရန် အဆောက်အအုံပိုင်ရှင်ကို ဖြစ်စေ၊ နေထိုင်အသုံးပြုသူကိုဖြစ်စေ ညွှန်ကြားနိုင်သည်။
- (ခ) အဆောက်အအုံပိုင်ရှင် သို့မဟုတ် နေထိုင်သူနှင့် အသုံးပြုသူတို့သည် ကော်မတီက ထုတ်ပြန်သော ညွှန်ကြားချက်နှင့်အညီ လိုက်နာဆောင်ရွက်စေရမည်။

၃၀။ ကော်မတီသည် ရေစီးရေလာကောင်းမွန်စေရေးအတွက် ပုဂ္ဂိုလ်တစ်ဦးဦးပိုင်မြေအတွင်း ရေမြောင်းဖောက်လုပ်ရန် လိုအပ်ပါက ခြံဝင်းပိုင်ရှင်နှင့် ညှိနှိုင်း၍ သင့်လျော်သောလျော်ကြေးပေးပြီး ယင်းခြံဝင်းအတွင်း၌ ရေမြောင်းဖောက်လုပ်ခွင့်ရှိသည်။

၃၁။ ကော်မတီသည် အများပြည်သူဆိုင်ရာလမ်းများကို သန့်ရှင်းရေး ဆောင်ရွက်ခြင်းနှင့်မြက်၊ ချုံနွယ်များခုတ်ထွင်ရှင်းလင်းခြင်းလုပ်ငန်းများကို စီစဉ်ဆောင်ရွက်ရမည်။

၃၂။ ကော်မတီသည် လမ်းများပေါ်ရှိ အမှိုက်နှင့် စက်ဆုပ်ဖွယ်အရာများကို သိမ်းဆည်းခြင်း၊ သယ်ဆောင်ခြင်းနှင့် ရှင်းလင်းခြင်းလုပ်ငန်းများကို စီစဉ်ဆောင်ရွက်ရမည်။

၃၃။ ကော်မတီသည် မြို့တော်နယ်နိမိတ်အတွင်း သတ်မှတ်ထားသည့် နေရာများတွင် ဆေးလိပ်သောက်ရန်၊ တံတွေးနှင့် ကွမ်းတံတွေးထွေးရန် သင့်လျော်သည့် အစီအမံများ ဆောင်ရွက်ထားရှိရမည်။

အခန်း(၅)

သန့်ရှင်းရေးအခွန်အခများ ကောက်ခံခြင်း

၃၄။ မြို့တော်နယ်နိမိတ်အတွင်း ခြံထွက်အမှိုက်၊ စက်ရုံ၊ အလုပ်ရုံထွက်အမှိုက်၊ တည်ဆောက်ရေးလုပ်ငန်းထွက်အမှိုက်၊ စီးပွားရေးလုပ်ငန်းထွက်အမှိုက်၊ ဆေးရုံစွန့်ပစ်ပစ္စည်းနှင့် စက်ဆုပ်ဖွယ်အရာများကို စွန့်ပစ်လိုသူသည်-

- (က) သန့်ရှင်းရေးခွန် သို့မဟုတ် သန့်ရှင်းရေးဆောင်ရွက်ခပေးဆောင်၍ ကော်မတီက သတ်မှတ်ထားသောနေရာသို့ ညွှန်ကြားသည့် အတိုင်း သယ်ယူစွန့်ပစ်ရမည်။
- (ခ) ကော်မတီက သတ်မှတ်ထားသောနေရာသို့ မိမိအစီအစဉ်ဖြင့် သယ်ယူစွန့်ပစ်လိုလျှင် ကော်မတီက အခါအားလျော်စွာ သတ်မှတ်သည့်စွန့်ပစ်ခကို ပေးဆောင်စေရမည်။

- (ဂ) ကော်မတီက သတ်မှတ်ထားသောနေရာတွင် သက်တမ်းလွန် ဆေးဝါး၊ စားသောက်ကုန်များနှင့် ဘေးအန္တရာယ်ဖြစ်စေသော အစားအစာများအား မီးရှို့ ဖျက်ဆီးလိုလျှင် မီးရှို့ဖျက်ဆီးခ သတ်မှတ်နှုန်းကို ပေးဆောင်စေရမည်။

၃၅။ ကော်မတီသည် -

- (က) သာမန်အမှိုက်သိမ်းဆည်းပေးရန်အတွက် သန့်ရှင်းရေးခွန် သို့မဟုတ် သန့်ရှင်းရေးဆောင်ရွက်ခကို သတ်မှတ်ထားသော နှုန်းထားဖြင့် ကောက်ခံနိုင်သည်။
- (ခ) ခြံထွက်အမှိုက်၊ စက်ရုံအလုပ်ရုံထွက်အမှိုက်၊ တည်ဆောက်ရေး လုပ်ငန်းထွက်အမှိုက်နှင့် စီးပွားရေးလုပ်ငန်းထွက်အမှိုက်၊ ဆေးရုံ စွန့်ပစ်ပစ္စည်းများ သိမ်းဆည်းပေးရန်အတွက် အမှိုက်နှင့် အညစ်အကြေးခွန် သို့မဟုတ် သန့်ရှင်းရေး ဆောင်ရွက်ခကို နည်းဥပဒေခွဲ (က)အရ သတ်မှတ်ထားသော နှုန်းထားများဖြင့် ဖြစ်စေ၊ လစဉ် နှုန်းထားဖြင့်ဖြစ်စေ ကောက်ခံနိုင်သည်။

၃၆။ ကော်မတီသည် -

- (က) ကုလသမဂ္ဂ အဖွဲ့အစည်းများ အပါအဝင် အပြည်ပြည်ဆိုင်ရာ အဖွဲ့အစည်းများ၊ နိုင်ငံခြားသံရုံးများနှင့်နိုင်ငံခြားသားများထံမှ သန့်ရှင်းရေးခွန်နှင့် သန့်ရှင်းရေးဆောင်ရွက်ခတို့ကို စည်းကြပ် ကောက်ခံ နိုင်သည်။
- (ခ) နိုင်ငံခြားကုမ္ပဏီ၊ အဖွဲ့အစည်းများနှင့် နိုင်ငံခြားသားများထံမှ အောက်ပါတို့အတွက် သန့်ရှင်းရေးခွန်နှင့် သန့်ရှင်းရေး ဆောင်ရွက်ခတို့ကို စည်းကြပ်ကောက်ခံနိုင်သည် -
 - (၁) ငှားရမ်းခရယူ၍ အငှားချထားသော လူနေအိမ်၊ အခန်းနှင့် အဆောက်အအုံများ၊
 - (၂) တည်းခိုခနှင့် ဝန်ဆောင်ခရယူလျက်ရှိသော ဟိုတယ်၊ မိုတယ်၊ အင်း၊ ဧည့်ဂေဟာ၊ တည်းခိုရိပ်သာများ၊ ဆေးကုဂေဟာနှင့် ဆေးခန်းများ၊
 - (၃) ရာနှုန်းပြည့် နိုင်ငံခြားရင်းနှီးမြှုပ်နှံမှုဖြင့် လုပ်ကိုင်လျက်ရှိသော လုပ်ငန်းများ။

၃၇။ ကော်မတီသည် သန့်ရှင်းရေးခွန် သို့မဟုတ် သန့်ရှင်းရေးဆောင်ရွက်ခကို ဆင်းရဲ နွမ်းပါး၍ ဖြစ်စေ၊ ထူးခြားသောအခြေအနေတစ်ရပ်ရပ်ကြောင့်ဖြစ်စေ၊ အစိုးရဌာန သို့မဟုတ် အဖွဲ့အစည်း သို့မဟုတ် ပုဂ္ဂိုလ်တစ်ဦးဦးအား လိုအပ်လျှင် ကင်းလွတ်ခွင့်ပေးခြင်း သို့မဟုတ် လျော့ပေါ့ ကောက်ခံခြင်းပြုနိုင်သည်။

အခန်း(၆)

သုသာန်များတွင် သင်္ဂြိုဟ်ခြင်း

- ၃၈။ (က) ကော်မတီသည် မြို့တော်နယ်နိမိတ်အတွင်း နေထိုင်သူများအတွက် ကိုးကွယ်သည့် ဘာသာနှင့် ဓလေ့ထုံးတမ်းအလိုက် လိုအပ်သော သုသာန်များကို သတ်မှတ်ထားရှိ ရမည်။
- (ခ) မြို့တော်နယ်နိမိတ်အတွင်း နေထိုင်သူများသည် ကော်မတီက သတ်မှတ်ထားသည့် သုသာန်များတွင်သာ သင်္ဂြိုဟ်ခြင်းပြုရမည်။
- (ဂ) ကော်မတီသည် ထူးခြားသောအကြောင်းတစ်စုံတစ်ရာရှိလျှင် သင်္ဂြိုဟ်ရန် သီးခြား နေရာ သတ်မှတ်ပေးနိုင်သည်။

၃၉။ သက်ဆိုင်ရာ သုသာန်အုပ်ချုပ်ရေးအဖွဲ့သည် ကိုးကွယ်သည့်ဘာသာ အလိုက်နှင့် ဓလေ့ ထုံးတမ်းအစဉ်အလာအရ သင်္ဂြိုဟ်ခြင်းလုပ်ငန်းများမှအပ သင်္ဂြိုဟ်ခြင်းနှင့် သက်ဆိုင်သော စီမံ ခန့်ခွဲရေး လုပ်ငန်းများနှင့် စပ်လျဉ်း၍ ကော်မတီ၏ ကြီးကြပ်မှုကို ခံယူရမည်။

၄၀။ မြို့တော်နယ်နိမိတ်အတွင်း အဓိကကူးစက်မြန်ရောဂါ သို့မဟုတ် တိုင်ကြားရမည့် ကူးစက်ရောဂါဖြင့် သေဆုံးသည့်အလောင်းကို ကော်မတီက သတ်မှတ်သည့် နည်းလမ်းနှင့်အညီ သင်္ဂြိုဟ်ရမည်။

၄၁။ ကော်မတီသည် -

- (က) သင်္ဂြိုဟ်ခြင်းကိစ္စအလို့ငှာ အလောင်းသယ်ယာဉ်၊ အလောင်းယာယီထားသည့် အအေးတိုက်၊ အသုဘရှူအဆောင်နှင့် မီးသင်္ဂြိုဟ်စက်တို့ကို စီမံထားရှိပြီး ကျသင့် သော ဝန်ဆောင်ခကို လည်းကောင်း၊ မြေမြှုပ်၊ ဂူသွင်းသင်္ဂြိုဟ်ရန် မြေနေရာ အတွက် သတ်မှတ်သည့် အခကြေးငွေကိုလည်းကောင်း အခါအားလျော်စွာ သတ်မှတ်၍ ကောက်ခံရယူနိုင်သည်။
- (ခ) နည်းဥပဒေခွဲ(က)ပါ လုပ်ငန်းများနှင့် သင်္ဂြိုဟ်ခြင်းလုပ်ငန်းတို့ကို အဖွဲ့အစည်း သို့မဟုတ် ပုဂ္ဂိုလ်တစ်ဦးဦးအား လေလံစနစ်ဖြင့်ဖြစ်စေ၊ တင်ဒါစနစ်ဖြင့်ဖြစ်စေ၊ အခြားသင့်လျော်သော နည်းဖြင့်ဖြစ်စေ ကန်ထရိုက်လုပ်ငန်းအဖြစ် စည်းကမ်းချက် များ သတ်မှတ်၍ လုပ်ကိုင်ခွင့်ပြုနိုင်သည်။

- (ဂ) အလောင်းမီးသင်္ဂြိုဟ်၍ရရှိသောပြာကို အမှတ်တရ ထိန်းသိမ်းထားရှိလိုသူထံမှ သတ်မှတ်ထားသည့် ပြာအိုးစင်နှင့် နှစ်စဉ် ထိန်းသိမ်းခံတို့ကိုရယူ၍ ပြာများကို သီးသန့်ပြာအိုးစင်တွင် ထိန်းသိမ်းစောင့်ရှောက်ပေးသည့်လုပ်ငန်းကို ဆောင်ရွက် နိုင်သည်။
- (ဃ) မီးသင်္ဂြိုဟ်စက်ဖြင့် သင်္ဂြိုဟ်ရာ၌ ပတ်ဝန်းကျင်တွင် နေထိုင်သူများ စိတ်ငြိုငြင်မှု မရှိစေရန်လည်းကောင်း၊ ကျန်းမာရေးထိခိုက်စေမည့် ညှော်နံ့၊ မီးခိုးနှင့်ပြာများ ကင်းရှင်းစေရန်လည်းကောင်း စီမံ ဆောင်ရွက်ရမည်။

၄၂။ ကော်မတီသည် -

- (က) သုသာန်တစ်ခုခု၌ လူအများ၏ ကျန်းမာရေးကို ထိခိုက်စေသော အခြေအနေ တစ်ရပ်ရပ်ဖြစ်ပေါ်လာလျှင်ဖြစ်စေ၊ အများပြည်သူ အကျိုးငှာ လိုအပ်လာလျှင်ဖြစ်စေ ယင်းသုသာန်ကို ပိတ်သိမ်းခြင်း၊ ဖျက်သိမ်းခြင်း၊ ပြောင်းရွှေ့ခြင်း၊ လိုအပ်သလို ဆောင်ရွက်၍ ပြန်လည်အသုံးပြုခြင်းများကို ဆောင်ရွက်နိုင်သည်။
- (ခ) နည်းဥပဒေခွဲ(က)အရ ပိတ်သိမ်းသော သုသာန်မြေကို သင့်လျော်သော လုပ်ငန်း အတွက် အသုံးပြုရန် သတ်မှတ်နိုင်သည်။
- (ဂ) ပိတ်သိမ်းသော သုသာန်မြေအစား သုသာန်မြေအသစ် သတ်မှတ်ပေးခြင်း ပြုနိုင် သည်။

၄၃။ ကော်မတီသည် အကြောင်းအမျိုးမျိုးကြောင့် သင်္ဂြိုဟ်မည့်သူမရှိသည့် အလောင်းကို ကော်မတီ၏ ကုန်ကျစရိတ်ဖြင့် သင်္ဂြိုဟ်ပေးနိုင်သည်။ ထို့ပြင် သင်္ဂြိုဟ် စရိတ်မတတ်နိုင်သည့် ကိစ္စများတွင်လည်း အခမဲ့ သင်္ဂြိုဟ်ပေးနိုင်သည်။

၄၄။ မြို့တော်နယ်နိမိတ်အတွင်း နိဗ္ဗာန်ယာဉ်လုပ်ငန်းကိုဖြစ်စေ၊ ခေါင်းအမျိုးမျိုး ပြုလုပ်ခြင်းနှင့် ရောင်းချခြင်းလုပ်ငန်းကိုဖြစ်စေ လုပ်ကိုင်လိုသူသည် မှတ်ပုံတင်လက်မှတ်ရရှိရန် သတ်မှတ်ချက် များနှင့်အညီ ကော်မတီသို့ လျှောက်ထားရမည်။

၄၅။ ကော်မတီသည် နည်းဥပဒေ ၄၄ အရ လျှောက်ထားချက်ကိုစိစစ်ပြီး ကော်မတီ၏ သဘော တူညီချက်ဖြင့် မှတ်ပုံတင်လက်မှတ်ထုတ်ပေးရန် ခွင့်ပြုခြင်း သို့မဟုတ် ငြင်းပယ်ခြင်း ပြုနိုင်သည်။

၄၆။ နည်းဥပဒေ ၄၅ အရ ထုတ်ပေးသော မှတ်ပုံတင်လက်မှတ်ကို ရရှိသူသည် ကော်မတီက သတ်မှတ်ထားသော စည်းကမ်းချက်များကို လိုက်နာရမည်။

အခန်း(၇)

တားမြစ်ချက်များနှင့် အရေးယူခြင်း

၄၇။ မည်သူမျှ မြို့တော်နယ်နိမိတ်အတွင်း -

- (က) ကျုံး၊ ကျုံးရေသွင်းမြောင်း၊ ကျုံးရေဆက်သွယ်ထားသော ကျုံးရေကန်နှင့် ကော်မတီ ပိုင် ရေကန်များအတွင်းသို့ အမှိုက်များ စွန့်ပစ်ခြင်း၊ စားကြွင်း စားကျန်များနှင့် ကျင်ကြီးကျင်ငယ်အညစ်အကြေးများ စွန့်ပစ်ခြင်းမပြုလုပ်ရ။
- (ခ) ရေမြောင်း၊ ချောင်း၊ ရေစီးကြောင်းအတွင်းသို့ အမှိုက်များ၊ အခြား စွန့်ပစ်ပစ္စည်းများ စွန့်ပစ်ခြင်းမပြုရ။
- (ဂ) မြို့တော်၏ လမ်းမ၊ ဈေး၊ ကျုံး၊ ဘူတာရုံ၊ ကားဂိတ်၊ ဆေးရုံ၊ ဘာသာရေးဆိုင်ရာ ဘုရားကျောင်း၊ အဆောက်အအုံများတွင် ဆေးလိပ်သောက်ခြင်း၊ ကွမ်းတံတွေး ထွေးခြင်း၊ စည်းကမ်းမဲ့ အညစ်အကြေးစွန့်ပစ်ခြင်းမပြုလုပ်ရ။
- (ဃ) စက်ရုံ၊ အလုပ်ရုံ၊ စက်မှုလုပ်ငန်းများကိုဖြစ်စေ၊ ပတ်ဝန်းကျင် ထိခိုက်ညစ်ညမ်း စေသည့် ဘေးအန္တရာယ်ရှိသော လုပ်ငန်းများကိုဖြစ်စေ၊ ကော်မတီကသတ်မှတ် ထားသည့် နေရာမှအပ အခြား လူနေရပ်ကွက်အတွင်း လုပ်ကိုင်ခြင်းမပြုရ။
- (င) တည်ဆောက်ရေးလုပ်ငန်းသုံးပစ္စည်းများကိုဖြစ်စေ၊ သဲနှင့်မြေ သယ်ဆောင်ရာတွင် ဖြစ်စေ၊ တစ်နည်းနည်းဖြင့် လမ်းကြောင်းများ ညစ်ပတ်စေခြင်း၊ ပိတ်ဆို့ခြင်းများနှင့် အများပြည်သူအား အနှောင့်အယှက်ဖြစ်စေခြင်းများ မပြုလုပ်ရ။
- (စ) ခွင့်ပြုထားရှိပြီးဖြစ်သော လူနေရပ်ကွက်အတွင်းရှိ အသေးစားစက်ရုံ၊ အလုပ်ရုံ များအား စက်ရုံလည်ပတ်ချိန်ကို သတ်မှတ်ချိန် ထက်ပို၍ လုပ်ကိုင်ခြင်းမပြုရ။
- (ဆ) ပတ်ဝန်းကျင်နှင့် ဂေဟစနစ်ကို ပျက်စီးစေသည့် မည်သည့် လုပ်ငန်းကိုမဆို ထုတ်လုပ်ခြင်း၊ ရောင်းချခြင်းမပြုလုပ်ရ။

၄၈။ မည်သူမျှ ဤနည်းဥပဒေများအရ ကော်မတီက ထုတ်ပြန်သည့်အမိန့်နှင့် ညွှန်ကြားချက် တစ်ရပ်ရပ်ကို လိုက်နာရန်ပျက်ကွက်ခြင်းမရှိစေရ။

၄၉။ မည်သူမဆို ဤနည်းဥပဒေများပါ တားမြစ်ချက်တစ်ရပ်ရပ်ကို ဖောက်ဖျက် ကျူးလွန်လျှင် ၂၀၁၄ ခုနှစ်၊ မန္တလေးမြို့တော်စည်ပင်သာယာရေး ဥပဒေအရ အရေးယူခြင်းခံရမည်။

အခန်း(၈)

အထွေထွေ

၅၀။ ကော်မတီသည် ကုသိုလ်ဖြစ်ဆောင်ရွက်သော နိဗ္ဗာန်ယာဉ်လုပ်ငန်းကို မှတ်ပုံတင်ကြေး ပေးဆောင်ခြင်းမှ ကင်းလွတ်ခွင့်ပြုနိုင်သည်။

၅၁။ ကော်မတီသည် မန္တလေးမြို့တော်၏ ပတ်ဝန်းကျင်ထိန်းသိမ်းရေးနှင့် သန့်ရှင်းရေးလုပ်ငန်း များကို အကောင်အထည်ဖော်ဆောင်ရွက်ရာတွင် အစိုးရ၏ဌာန၊ အဖွဲ့အစည်းများ၊ နိုင်ငံတကာ အဖွဲ့အစည်းများ၊ အစိုးရမဟုတ်သော အဖွဲ့အစည်းများနှင့် အများပြည်သူတို့ ပူးပေါင်းပါဝင် ဆောင်ရွက်နိုင်ရန် စီမံချက်များ ချမှတ်ဆောင်ရွက်နိုင်သည်။

၅၂။ ကော်မတီသည် ဤနည်းဥပဒေများအရ ဆောင်ရွက်ရန်ရှိသော လုပ်ငန်းတာဝန်များကို မိမိ လက်အောက်ရှိ သက်ဆိုင်ရာဌာန၊ အဖွဲ့အစည်း သို့မဟုတ် ပုဂ္ဂိုလ်အား လွှဲအပ်ဆောင်ရွက်စေနိုင် သည်။

၅၃။ ဌာနမှူးသည် ဤနည်းဥပဒေများအရ ဆောင်ရွက်ရန်ရှိသော လုပ်ငန်းတာဝန်များကို မိမိလက်အောက်ရှိ သင့်လျော်သည့်ဝန်ထမ်းများအား လွှဲအပ် ဆောင်ရွက်စေနိုင်သည်။

၅၄။ ကော်မတီသည် ဤနည်းဥပဒေများပါ ကိစ္စရပ်များကို အကောင်အထည်ဖော် ဆောင်ရွက်ရာ တွင် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန် နိုင်သည်။

အမိန့်အရ
(ပုံ)အောင်မောင်း
ဝန်ကြီး
စည်ပင်သာယာရေးဝန်ကြီးဌာန